

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ aṣṭanavatitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭanavatitamah sargaḥ ॥

sītāyāḥ kṛtē śrīrāmasya śōkaḥ, brahmaṇā tasya
sāntvanamuttarakāṇḍaśēṣāṃśaṃ śrōtuṃ prēraṇaṃ ca

rasātalaṃ praviṣṭāyāṃ
vaidēhyāṃ sarvavānarāḥ |
cukruśuḥ sādhusādhvīti
munayō rāmasannidhau ॥ 7.98.1 ॥

daṇḍakāṣṭhamavaṣṭabhya
bāṣpavyākulitēkṣaṇaḥ |
avākśirā dīnamanā
rāmō hyāsīt suduḥkhitaḥ ॥ 7.98.2 ॥

sa ruditvā ciraṃ kālāṃ
bahuśō bāṣpamutsrjan |
krōdhaśōkasamāviṣṭō
rāmō vacanamabravīt ॥ 7.98.3 ॥

abhūtapūrvāṃ śōkaṃ mē
manaḥ spraṣṭumivēcchati |

paśyatō mē yathā naṣṭā
sītā śrīriva rūpiṇī || 7.98.4 ||

sādarśanam purā sītā
laṅkāṃ pāre mahōdadhēḥ |
tataścāpi mayā'nītā
kiṃ punarvasudhātalāt || 7.98.5 ||

vasudhē dēvi bhavati
sītā niryātyatām mama |
darśayiṣyāmi vā rōṣaṃ
yathā māmavagacchasi || 7.98.6 ||

kāmaṃ śvaśrūrmamaiva tvam
tvatsakāśāt tu maithilī |
karṣatā phālahastēna
janakēnōddhṛtā purā || 7.98.7 ||

tasmānniryātyatām sītā
vivaraṃ vā prayaccha mē |
pātālē nākapṛṣṭhē vā
vasēyaṃ sahitastayā || 7.98.8 ||

ānaya tvam hi tām sītāṃ
mattō'haṃ maithilikṛtē |
na mē dāsyasi cēt sītāṃ
yathārūpāṃ mahītalē || 7.98.9 ||

saparatavanām kṛtsnām
vidhamiṣyāmi tē sthitim |

nāśayiṣyāmyaham bhūmiṃ
sarvamāpō bhavantviha || 7.98.10 ||

ēvaṃ bruvāṇē kākutsthē
krōdhaśōkasamanvitē |
brahmā suragaṇaiḥ sārdha -
muvāca raghunandanam || 7.98.11 ||

rāma rāma na santāpaṃ
kartumarhasi suvrata |
smara tvam pūrvakaṃ bhāvaṃ
mantram cāmitrakarśana || 7.98.12 ||

na khalu tvāṃ mahābāhō
smārayēyamanuttamam |
imaṃ muhūrtaṃ durdharṣa
smara tvam janma vaiṣṇavam || 7.98.13 ||

sītā hi vimalā sādhvī
tava pūrvaparāyaṇā |
nāgalōkaṃ sukhaṃ prāyāt
tvadāśrayatapōbalāt || 7.98.14 ||

svargē tē saṅgamō bhūyō
bhaviṣyati na saṃśayaḥ |
asyāstu pariṣanmadhyē
yad bravīmi nibōdha tat || 7.98.15 ||

ēta dēva hi kāvyam tē
kāvyānāmuttamaṃ śrutam |

sarvaṃ vīstaratō rāma
vyākhyāsyati na saṃśayaḥ || 7.98.16 ||

janmaprabhṛti tē vīra
sukhaduḥkhōpasēvanam |
bhaviṣyaduttaraṃ cēha
sarvaṃ vālmīkinā kṛtam || 7.98.17 ||

ādikāvyaṃidaṃ rāma
tvayi sarvaṃ pratiṣṭhitam |
nahyanyō'rhati kāvyānām
yaśōbhāg rāghavādr̥tē || 7.98.18 ||

śrutaṃ tē pūrvamētaddhi
mayā sarvaṃ suraiḥ saha |
divyamadbhutarūpaṃ ca
satyavākyamanāvṛtam || 7.98.19 ||

sa tvaṃ puruṣaśārdūla
dharmēṇa susamāhitaḥ |
śēṣaṃ bhaviṣyaṃ kākutstha
kāvyam rāmāyaṇam śṛṇu || 7.98.20 ||

uttaraṃ nāma kāvyasya
śēṣamatra mahāyaśaḥ |
tacchṛṇuṣva mahātēja
ṛṣibhiḥ sārddhamuttamam || 7.98.21 ||

na khalvanyēna kākutstha
śrōtavyamidamuttamam |

paramam ṛṣiṇā vīra
tvayaiva raghunandana || 7.98.22 ||

ētāvaduktvā vacanaṃ
brahmā tribhuvanēśvaraḥ |
jagāma tridivaṃ dēvō
dēvaiḥ saha sabāndhavaiḥ || 7.98.23 ||

yē ca tatra mahātmāna
ṛṣayō brāhmalaukikāḥ |
brahmaṇā samanujñātā
nyavartanta mahaujasah || 7.98.24 ||

uttaraṃ śrōtumanasō
bhaviṣyaṃ yacca rāghavē |
tatō rāmaḥ śubhāṃ vāṇī
dēvadēvasya bhāṣitām || 7.98.25 ||

śrutvā paramatējasvī
vālmīkimidamabravīt |
bhagavañśrōtumanasa
ṛṣayō brāhmalaukikāḥ || 7.98.26 ||

bhaviṣyaduttaraṃ yanmē
śvōbhūtē sampravartatām |
ēvaṃ viniścayaṃ kṛtvā
sampragr̥hya kuśīlavau || 7.98.27 ||

taṃ janaughaṃ viṣṛjyātha
parṇaśālāmupāgamat |

tāmēva śōcataḥ sītāṃ

sā vyatītā ca śarvarī || 7.98.28 ||

|| ityārṣē śrīmadrāmāyaṇē vālmīkīyē ādikāvyē

uttarakāṇḍē aṣṭanavatitamaḥ sargaḥ ||